

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది: 10.01.2026

సమయం : 13.10 గంటలు

ముఖ్యాంశాలు

1. కేంద్ర ఆర్థిక మంత్రి నిర్మలా సీతారామన్ అన్ని రాష్ట్రాల ఆర్థిక మంత్రులతో ప్రీ-బడ్జెట్ సమావేశం ఈరోజు ఢిల్లీలో నిర్వహిస్తున్నారు.
2. రైతులకు ఎరువుల సరఫరాలో ఇబ్బందులు లేకుండా చూసుకోవాలని బీసీ సంక్షేమ శాఖ మంత్రి పొన్నం ప్రభాకర్ అధికారులను ఆదేశించారు.
3. ఆలయాల చరిత్రను, వాటి వెనుక ఉన్న వీరుల పోరాటాలను భావితరాలకు అందించాల్సిన బాధ్యత అందరిపై ఉందని బీజేపీ రాష్ట్ర అధ్యక్షుడు ఎన్. రామచంద్రరావు అన్నారు.
4. సీఎం కే-2025కు విస్తృత ప్రచారం కల్పించడంతో పాటు గ్రామీణ క్రీడాకారుల్లో అవగాహన పెంచేందుకు చేపట్టిన క్రీడాజ్యోతి ర్యాలీలు రాష్ట్రవ్యాప్తంగా కొనసాగుతున్నాయి.

NIRMALA

కేంద్ర ఆర్థిక మంత్రి నిర్మలా సీతారామన్ న్యూఢిల్లీలో ఈరోజు అన్ని రాష్ట్రాల ఆర్థిక మంత్రులతో ప్రీ-బడ్జెట్ సమావేశం నిర్వహిస్తున్నారు. రాష్ట్రాల అవసరాలు, అవి కోరుకుంటున్న కొత్తప్రాజెక్టులు, విధానపర నిర్ణయాల్లో మార్పులు, కేంద్రం నుంచి నిధుల విడుదలకు వస్తున్న డిమాండ్లు, వీటన్నింటిపై ఆయారాష్ట్రాల ఆర్థిక మంత్రులతో నిర్మలాసీతారామన్

చర్చించనున్నారు. రాష్ట్రాల నుంచి వచ్చే సూచనలను పరిశీలించి కేంద్ర ప్రభుత్వం బడ్జెట్లో పరిగణనలోకి తీసుకుంటుంది. ఈ నేపథ్యంలో ఉప ముఖ్యమంత్రి, ఆర్థిక మంత్రి భట్టి విక్రమార్కతో పాటు ఆర్థికశాఖకు చెందిన అధికారులు కూడా ఈ సమావేశానికి హాజరవుతున్నారు. వచ్చే నెల 1న నిర్మలా సీతారామన్ బడ్జెట్ ప్రవేశపెట్టనున్నారు.

.....డెస్క్

REVANTH REDDY

ముఖ్యమంత్రి రేవంత్ రెడ్డి నేతృత్వంలోని ప్రతినిధుల బృందం ఈ నెల 19 నుంచి 23 వరకు స్విట్జర్లాండ్లోని దావోస్లో పర్యటించనున్నది. 'ఏ స్పిరిట్ ఆఫ్ డైలాగ్' అనే నినాదంతో అంతర్జాతీయ పెట్టుబడులను ఆకర్షించేందుకు వరల్డ్ ఎకనమిక్ ఫోరం సదస్సు వేదికగా ముఖ్యమంత్రి ప్రయత్నించనున్నట్టు రాష్ట్ర ప్రభుత్వం తెలిపింది. కృత్రిమ మేధస్సు, సెమీకండక్టర్లు, లైఫ్ సైన్సెస్, గ్రీన్ ఎనర్జీ, ఏరోస్పేస్ వంటి కీలకరంగాల్లో పెట్టుబడులు సాధించడమే లక్ష్యంగా ఈ పర్యటన ఉంటుందని పేర్కొంది.

.....డెస్క్

పొన్నం ప్రభాకర్

రైతులకు ఎరువుల సరఫరాలో ఇబ్బందులు లేకుండా చూసుకోవాలని రాష్ట్ర బీసీ సంక్షేమ శాఖ మంత్రి పొన్నం ప్రభాకర్ అధికారులకు సూచించారు. ఈరోజు హుస్సాబాద్ నియోజకవర్గ పరిధిలోని వ్యవసాయ అధికారులతో హుస్సాబాద్ పట్టణంలోని మున్సిపల్ కార్యాలయంలో మంత్రి సమీక్షా సమావేశం నిర్వహించారు. ఈ సందర్భంగా మాట్లాడుతూ.. రైతులు క్యూలైన్ లలో నిలబడే పరిస్థితి రావద్దని, ఎరువుల సరఫరా రైతు వేదికలు ,సొసైటీ లు ,మహిళా సంఘాల ద్వారా జరిగేలా చూసుకోవాలన్నారు. రైతుల సమస్యలపై జనవరి 26 లోపు మండల ,గ్రామ వ్యవసాయ అధికారులు నివేదిక ఇవ్వాలన్నారు. త్వరలో నంగునూరు మండలం నర్మేట లో నిర్మితమైన ఆయిల్ ఫామ్ ఫ్యాక్టరీ ముఖ్యమంత్రి చే ప్రారంభం అవుతుందని.. దానికి సంబంధించి ఇప్పటి నుండి రైతులకు అవగాహన కల్పించాలన్నారు.

ఆయిల్ ఫామ్ సాగుపై 5 ఎకరాల పైన ఉన్న రైతులకు అవగాహన సదస్సులు నిర్వహించాలన్నారు.

.....పిటిసి, సిద్దిపేట

వరంగల్ - ఎరువులు

రైతులు యూరియా సరఫరా గురించి ఆందోళన చెందవద్దని, ప్రతి రైతుకు అవసరమైన యూరియాను ప్రభుత్వం సరఫరా చేస్తుందని వరంగల్ జిల్లా కలెక్టర్ సత్య శారద ఒక ప్రకటనలో తెలిపారు. జిల్లాకు నిరంతర యూరియా సరఫరా ఉంటుందని, యాసంగి పంటల సాగుకు సరిపడా యూరియా ప్రభుత్వం రైతులకు అందజేస్తుందని పేర్కొన్నారు.

.....పిటిసి, వరంగల్

ISRO

భారత అంతరిక్ష పరిశోధన సంస్థ - ఇస్రో ఎల్లుండి నిర్వహించనున్న PSLV-C62 ప్రయోగానికి కౌంట్ డౌన్ ఏర్పాట్లు పూర్తి చేసింది. శ్రీహరికోటలోని సతీష్ ధావన్ అంతరిక్ష కేంద్రం మొదటి లాంచ్ ప్యాడ్ నుంచి ఎల్లుండి ఉదయం 10 గంటల 17 నిమిషాలకు జరిగే ఈ ప్రయోగాన్ని వీక్షించాలనుకునే వారు ఇస్రో అధికారిక వెబ్ సైట్ లో ఆన్లైన్ రిజిస్ట్రేషన్ ద్వారా లాంచ్ గ్యాలరీ టికెట్లను బుక్ చేసుకోవచ్చని ఇస్రో తెలిపింది. ఈ ప్రయోగం పోలార్ శాటిలైట్ లాంచ్ వెహికల్ (PSLV) 64వ ప్రయోగం కాగా, వ్యవసాయం, అర్బన్ మ్యాపింగ్, పర్యావరణ పర్యవేక్షణలో ఇండియా రిమోట్ సెన్సింగ్ సామర్థ్యాలను పెంపొందించడానికి ఇస్రో ఈ ప్రయోగం చేపడుతోంది. ఈ నేపథ్యంలో ఇస్రో చైర్మన్ నారాయణ్, శాస్త్రవేత్తలు ఈరోజు తిరుమలలో శ్రీవారిని దర్శనం చేసుకున్నారు.

..... PN

బీజేపీ రాంచందర్ రావు

ఆలయాల చరిత్రను, వాటి వెనుక ఉన్న వీరుల పోరాటాలను భావితరాలకు అందించాల్సిన బాధ్యత అందరిపై ఉందని బీజేపీ రాష్ట్ర అధ్యక్షుడు ఎన్. రామచంద్రరావు అన్నారు. సోమనాథ్ స్వాభిమాన పర్వ పురస్కరించుకుని ఉస్మానియా విశ్వవిద్యాలయంలోని శివాలయంలో

ఆయన ప్రత్యేక పూజలు నిర్వహించారు. సోమనాథ్ దేవాలయ పరిరక్షణ కోసం ప్రాణాలర్పించిన భారతీయుల త్యాగాలను స్మరించుకోవడమే ఈ కార్యక్రమ ముఖ్య ఉద్దేశ్యమని ఆయన పేర్కొన్నారు. వారి త్యాగాలు రేపటి తరానికి సాంస్కృతిక స్ఫూర్తినిస్తాయని వెల్లడించారు.

.....పిటిసి, హైదరాబాద్

జితేంద్ర సింగ్

అరుదుగా వచ్చే జన్మపరమైన వ్యాధుల ముందస్తు గుర్తింపు, వాటి చికిత్సను అందుబాటులోకి తేవడం ప్రధాన సవాళ్లని కేంద్ర శాస్త్ర, సాంకేతిక శాఖ సహాయ మంత్రి డా. జితేంద్ర సింగ్ అన్నారు. హైదరాబాద్లోని బ్రిక్-CDFD సంస్థలో సమర్థ వైపుణ్యాభివృద్ధి కేంద్రానికి శంకుస్థాపన చేసి మంత్రి మాట్లాడారు. ఐడియానా టెక్నాలజీ ఇంక్యుబేటర్ను ప్రారంభించారు. అరుదైన వ్యాధులతో బాధపడుతున్న ప్రతి రోగికి నిర్ధారణ, చికిత్స అందేలా చర్యలు తీసుకుంటున్నామని తెలిపారు. డిపార్ట్ మెంట్ ఆఫ్ బయోటెక్నాలజీ ఆధ్వర్యంలో ఏర్పాటువుతున్న ఈ-సమర్థ కేంద్రం ద్వారా ఫోరెన్సిక్ డీఎన్ఎ ప్రొఫైలింగ్, మాలిక్యులర్ డయాగ్నోస్టిక్స్ రంగాల్లో ప్రత్యేక శిక్షణ అందిస్తామన్నారు.

.....ఎంఎస్ఎల్

సీఎం కప-2025

తెలంగాణ క్రీడా శాఖ ఆదేశాల మేరకు తెలంగాణ స్పోర్ట్స్ అథారిటీ ఆధ్వర్యంలో నిర్వహిస్తున్న రెండో విడత సీఎం కప-2025కు విస్తృత ప్రచారం కల్పించడంతో పాటు గ్రామీణ క్రీడాకారుల్లో అవగాహన పెంపొందించేందుకు చేపట్టిన క్రీడాజ్యోతి ర్యాలీలు రాష్ట్రవ్యాప్తంగా ముమ్మరంగా కొనసాగుతున్నాయి. రాష్ట్రంలోని 33 జిల్లాల వ్యాప్తంగా పలు మండలాల్లో ఈ క్రీడాజ్యోతి ర్యాలీలు క్రీడాకారుల్లో ఉత్సాహం నింపుతున్నాయి.

ఈరోజు సిద్దిపేట జిల్లాలో జరిగిన కార్యక్రమంలో మంత్రి పొన్నం ప్రభాకర్, తూర్పు నిర్మల జయప్రకాశ్ రెడ్డి పాల్గొన్నారు. వనపర్తిలో తెలంగాణ స్పోర్ట్స్ అథారిటీ చైర్మన్ శివసేనారెడ్డి, స్థానిక శాసనసభ్యులు మెగా రెడ్డి పాల్గొన్నారు.

మెదక్ లో జిల్లా కలెక్టర్ తో పాటు, స్థానిక శాసనసభ్యులు కే. రాజేష్ రెడ్డి పాల్గొన్నారు. అదే విధంగా నిజామాబాద్ లో జరిగిన కార్యక్రమంలో జిల్లా కలెక్టర్ ఇలా త్రిపాఠి శాసనసభ్యులు సూర్యనారాయణ పాల్గొన్నారు. ఈ క్రీడాజ్యోతి ర్యాలీలు ఈనెల 17వ వరకు కొనసాగనున్నాయని అధికారులు తెలిపారు.

.....జీఎస్

SPECIAL TRAINS

సంక్రాంతి పండగ రద్దీ దృష్ట్యా దక్షిణ మధ్య రైల్వే ఈరోజు నుంచి ఈనెల 19 వరకు ప్రత్యేక రైళ్లు నడుపుతోంది. హైదరాబాద్ నుంచి సిర్పూర్ కాగజ్ నగర్, విజయవాడ, విశాఖ పట్నం మధ్య ఈ రైళ్లు నడుస్తాయి.

సంక్రాంతి రద్దీని దృష్టిలో ఉంచుకుని ప్రయాణికుల ఇబ్బందులను తొలగించేందుకు సికింద్రాబాద్ రైల్వే స్టేషన్ పదో నెంబర్ ప్లాట్ఫాం వద్ద బేస్ మెంట్ పార్కింగ్ను అందుబాటులోకి తెచ్చారు. బోయిగూడ వైపు ఉన్న యాక్సెస్ కంట్రోల్ వ్యవస్థను తాత్కాలికంగా తొలగించారు. రద్దీని తగ్గించేందుకు వీలుగా హైటెక్ సిటీలో 16 రైళ్లకు, చర్లపల్లిలో 11 రైళ్లకు, లింగంపల్లిలో 10 రైళ్లకు అదనపు స్టాఫ్ జీలు కల్పించారు.

.....PTC, Hyd.

చైనా మంజూ

ప్రాణాంతకంగా మారిన నిషేధిత చైనా మాంజూను అమ్మిన వారిపై, ఉపయోగించిన వారిపై కఠిన చర్యలు తీసుకుంటామని మహబూబ్ నగర్ డిప్యూటీ సూపర్ డైరెక్టర్ ఆఫ్ పోలీస్ వెంకటేశ్వర్లు హెచ్చరించారు. ఆకాశవాణి ప్రతినిధితో ఆయన మాట్లాడుతూ...

Byte: డిప్యూటీ సూపర్ డైరెక్టర్ ఆఫ్ పోలీస్

చైనా మంజూ విక్రయించిన వారిపై చట్టపరమైన కఠిన చర్యలు తీసుకుంటామని మంచీర్యాల డీసీపీ భాస్కర్ అన్నారు. మంచీర్యాల జిల్లా లోని అన్ని పోలీస్ స్టేషన్ల పరిధిలో సంక్రాంతి పండుగను దృష్టిలో ఉంచుకొని చైనా మంజూ అమ్మకాలపై విస్తృత తనిఖీలు నిర్వహించామని చెప్పారు. ప్రజల భద్రతను దృష్టిలో ఉంచుకుని చైనా మంజూ అమ్మకాలు, నిల్వలు, రవాణాపై ప్రత్యేక చర్యలు చేపట్టినట్లు డీసీపీ పేర్కొన్నారు.

జనగామ జిల్లా బచ్చన్నపేట మండలం మొండి కుంటలో నిన్న సాయంత్రం ద్వితీయ వాహనంపై వెళ్తున్న పిడుగు ఐలయ్యకు మాంజూ దారం తగిలి గాయాలయ్యాయి. వెంటనే ఆయనను బచ్చన్నపేట ప్రభుత్వాసుపత్రికి తరలించారు. మాంజూ దారం విక్రయాలు, వాడకాన్ని చేయొద్దని అధికారులు ప్రచారం చేస్తున్నప్పటికీ కొన్ని చోట్ల అమ్మకాలు జరుగుతున్నాయని ప్రజలు ఆవేదన వ్యక్తం చేస్తున్నారు.

.....పిటిసీ, మహబూబ్ నగర్/మంచీర్యాల/జనగామ

దామోదర రాజనర్సింహ

సింగూర్ కాల్యల పనులను వేగంగా పూర్తి చేసి వచ్చే ఖరిఫ్ కు రైతులకు సాగునీరు అందించాలని వైద్య, ఆరోగ్య మంత్రి దామోదర రాజనర్సింహ అధికారులను అదేశించారు. పెద్దారెడ్డి పేట లిఫ్ట్ ఇరిగేషన్ పనులపై నిర్వహించిన సమీక్షా సమావేశంలో మంత్రి మాట్లాడుతూ... సింగూర్ జలాశయ నీటిని వృధా చేయకుండా విద్యుత్ ఉత్పత్తి తో పాటు దిగువన ఉన్న ఘన్ పూర్ ఆయకట్టు తో పాటు నిజాంసాగర్ ప్రాజెక్టు ఆయకట్టుకు నీటిని తరలించి రైతులకు ఉపయోగపడేలా చర్యలు చేపట్టాలని మంత్రి అధికారులకు సూచించారు.

.....పిటిసీ, సంగారెడ్డి

నల్లగొండ:

సంక్రాంతి పండుగ సెలవులకు సొంతూర్లకు వెళ్లే ప్రజలు తమ ఇళ్లలో దొంగతనాలు జరగకుండా జాగ్రత్తలు పాటించాలని నల్లగొండ జిల్లా ఎస్పీ శరత్చంద్ర పవార్ తెలిపారు. దొంగతనాలు, రోడ్డు

ప్రమాదాల నివారణ కోసం జిల్లా వ్యాప్తంగా 24 గంటల పాటు పోలీస్ పెట్రోలింగ్, గస్తీ నిర్వహిస్తున్నామని తెలిపారు.

.....పిటిసి

వరంగల్ - కమీషనర్

నిత్యం సాధన చేయడం వల్ల విదుల్లో మరింత రాణించగలమని వరంగల్ ఈస్ట్ జోన్ డిసిపి అంకిత్ కుమార్ తెలిపారు. వరంగల్ పోలీస్ కమీషనరేట్ ఆర్కూడ్ రిజర్వ్ పోలీసులకు పదిహేను రోజుల పాటు నిర్వహించే పునఃశ్చరణ తరగతులలో శిక్షణ పొందుతున్న పోలీసులను ఉద్దేశించి ఆయన మాట్లాడారు.

.....పిటిసి

యాదాద్రి టోల్ గేట్

సంక్రాంతి నేపథ్యంలో యాదాద్రి భువనగిరి జిల్లా పంతంగి టోల్ గేట్ వద్ద వాహనాల రద్దీని నియంత్రించేందుకు హ్యండ్ స్కానర్లు ఏర్పాటు చేసినట్లు జిల్లా అదనపు ఎస్పీ లక్ష్మీనారాయణ తెలిపారు. ఈరోజు ఆయన పంతంగి టోల్ గేట్ను సందర్శించి ట్రాఫిక్ ఏర్పాట్లను పర్యవేక్షించారు. టోల్ వద్ద సమయం వృథా కాకుండా సాంకేతికతను వినియోగిస్తున్నామని వెల్లడించారు.

.....పిటిసి

వాతావరణం :

రాష్ట్రంలో చలి తీవ్రత కొనసాగుతోంది. ఉత్తర తెలంగాణ జిల్లాల్లో 10 డిగ్రీల లోపే కనిష్ట ఉష్ణోగ్రతలు నమోదు అవుతున్నాయి. హైదరాబాద్ లో కూడా రాజేంద్ర నగర్, శేరిలింగంపల్లి, మాలాలి పరిసరాలలో 10 డిగ్రీల లోపే కనిష్ట ఉష్ణోగ్రతలు నమోదయ్యాయి. మిగతా జిల్లాల్లో 13 డిగ్రీల లోపు కనిష్ట ఉష్ణోగ్రతలు నమోదు అయినట్లు వాతావరణ విభాగం తెలియజేసింది. కాగా నైరుతి బంగాళాఖాతంలో ఏర్పడిన తీవ్ర వాయుగుండం ప్రభావంతో రాబోయే రెండు, మూడు రోజుల్లో గరిష్ట ఉష్ణోగ్రతలు 29 డిగ్రీల వరకు పెరిగే అవకాశం ఉందని పేర్కొంది.

.....పీఎస్